

atha khaṇḍitā

namaḥ śrī-vraja-nāgarāya

avajñāya bhartur mahā-ghora-daṇḍam
guror bhāṣitam ca vyatikramya caṇḍam |
niṣedhoddhurām kiṅkarīm ākṣipantī
hare kṛṣṇa nātheti bālā japantī ||1||

rasan-megha-jāle tadidbhiḥ karāle
galad-vāri-dhāre durantāndhakāre |
milad-bhūri-doṣe sakhi me pradoṣe
prayāṇāya lajjām anādrtya sajjā ||2|| (yugmakam)

adūrollasad-bhallūkārabdha-yuddhām
valad-dandaśūkāvalī-bhoga-ruddhām |
samandād dhvanad-vāyasārāti-bhīmām
rasotphullam ullaṅghya kāntāra-sīmām ||3||

praviśyānavadyam latā-geha-madhyam
dhṛtautsukya-cakrā nisargād avakrā |
nakhāgra-prasūnaiḥ sugandhi-prasūnaiḥ
payah-phena-kalpaṁ vyadhatteha talpam ||4|| (yugmakam)

praṇītekṣaṇeyam muhus te padavyām
dadhānā mukunda sprhām navya-navyām |
alabdham tatas tvām avetyātikhinnā
babhūva prasūneṣu-bāṇair vibhinnā ||5||

sukaṅthī śatheyam bhajantī prajalpaṁ
muhur bhāvayantī nimeṣam ca kalpam |
cakārādya kuñje batālabdha-kāme
sakhī jāgaraṁ sambhramādekikā me ||6||

aho bhāgyam adya prapanno'si sadyas
tvam asminn agāre yad ārān murāre |
sakhī-vṛnda-drṣṭir dhṛtānanda-vṛṣṭir
babhūvātta-raṅgam vilokya tvad-aṅgam ||7||

dukūlasya lakṣmīm samantād viśālām
asau vīkṣya pītasya te malli-mālā |
luṭhantī kucodbhāsi-kāsmīra-paṅke
nijam pītam aṅgam cakārādya śaṅke ||8||

vikīrṇālakāntaḥ pariśrāntikāntas
tava vyakta-tandraḥ sphuraty āsya-candraḥ |
kṛtānaṅga-yāgam vibhaktāṅga-rāgam

nakhānkāli-pātram tathedam ca gātram ||9||

sphurad-bandhujīva-prasūnāpta-saṅgam
parispardhamāno vilāsenā bhṛṅgam |
mudam kasya bimbādharas tena raktaḥ
karoty ujjvalām kajjalēnādyā saktāḥ ||10||

alam deva-divyēnā jāne bhavantam
sadā rādhikāyām atipremavantam |
alindāt kuru tvam mamādhi-prabhātam
drutam gopakanyā-bhujāṅga prayātam ||11||

iti prema-garbhām samākarnya sarvām
tadā rādhikāli-giram ratna-mālī |
haris toṣa-bhāram sa vindann apāram
sadā me mahiṣṭham vidhattām abhīṣtam ||12||

iti śrī-bhujāṅga-prayātam chandaḥ |